

**ЕЛЕКТРОДИСТРИБУЦИЈА ДООЕЛ Скопје**  
Друштво за дистрибуција на електрична енергија

Примено: 21-12-2023

Организацја	Број	Прилог	Вредност
20	2929		

РЕГУЛАТОРНА КОМИСИЈА ЗА ЕНЕРГЕТИКА, ВОДНИ УСЛУГИ И УСЛУГИ ЗА УПРАВУВАЊЕ СО КОМУНАЛЕН ОТПАД НА РЕПУБЛИКА СЕВЕРНА МАКЕДОНИЈА  
KOMISIONI RREGULLATOR I ENERJETIKES, I SHËRBYMEVE TË UJIT DHE I SHËRBYMEVE TË MËNJAKËNËT ME MBETURINAT KOMUNALE I REPUBLIKES SË MAQEDONISË SË VERIUT

Бр./Nr. 12-2572/3  
20-12-2023 год.-viti

Врз основа на член 24 став (1) точка 2) алинеја 13 од Законот за енергетика\* („Службен весник на Република Македонија“ бр. 96/18 и „Службен весник на Република Северна Македонија“ бр. 96/19 и 236/22), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 20 декември 2023 година донесе

## ОДЛУКА

**За одобрување на План за намалување на загубите на електрична енергија во електродистрибутивниот систем на Електродистрибуција ДООЕЛ Скопје за период 2024-2026 година**

- Со оваа одлука се одобрува План за намалување на загубите на електрична енергија во електродистрибутивниот систем на Електродистрибуција ДООЕЛ Скопје за период 2024-2026 година со динамика за намалување на количина на електрична енергија потребна за покривање на загубите на електрична енергија утврдена во точка 2 од оваа одлука.
- Динамиката за намалување на загубите на електрична енергија во електродистрибутивниот систем на Електродистрибуција ДООЕЛ Скопје за период 2024 – 2026 година изнесува:

Година	2024	2025	2026
GWh	785	750	721


- Се задолжува Електродистрибуција ДООЕЛ Скопје во рок од еден ден од донесување на оваа одлука, динамиката од точка 2 на оваа одлука да ја вклучи во Планот за намалување на загубите на електрична енергија за период 2024-2026 година.
- Се задолжува Електродистрибуција ДООЕЛ Скопје во рок од еден ден од денот на донесување на оваа одлука да го усвои Планот за намалување на загубите на електрична енергија за период 2024-2026 година со динамиката од точка 2 на оваа одлука и да го објави на својата веб страница.
- Оваа одлука влегува со сила со денот на донесувањето, а се објавува во „Службен весник на Република Северна Македонија“ и на веб страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

## Образложение

Електродистрибуција ДООЕЛ Скопје (во понатамошниот текст: Електродистрибуција) на 6 декември 2023 година до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) достави на одобрување План за намалување на загубите на електрична енергија за период 2024-2026 година (во понатамошниот текст: План за намалување на загубите) бр. 12-2572/2 од 6 декември 2023 година.

Вршителите на енергетската дејност дистрибуција на електрична енергија, согласно член 4 став (4) од Законот за енергетика\* имаат обврска за обезбедување на јавна услуга при вршењето на дејноста на начин и под услови утврдени со законот. Во член 93 став (4) од Законот за енергетика\* е уредено дека надоместокот за користењето на електродистрибутивниот систем го плаќаат потрошувачите на електрична енергија приклучени на електродистрибутивната мрежа.

Согласно член 28 став (1) од Законот за енергетика\* со прописите и методологиите за формирање на цени, Регулаторната комисија за енергетика го уредува начинот на пресметка, одобрување и контрола врз остварувањето на приходите за вршење на енергетските дејности пренос и дистрибуција на електрична енергија и природен гас и за организирање и управување со пазарите на електрична енергија и природен гас. Во истиот член во ставот (4) во точката 7) е уредено дека прописите од ставот (1) се засновани на начелата на објективност, транспарентност и недискриминација и со нив се обезбедува надоместување на трошоците за



набавка на енергија за покривање на загубите во соодветниот енергетски систем, имајќи ги предвид плановите и динамиката за намалување на загубите што операторите на системите ги доставуваат за одобрување до Регулаторната комисија за енергетика.

Во член 2 став (1) точка 9) од Правилникот за начин и услови за определување на регулиран максимален приход и регулирани просечни тарифи за пренос на електрична енергија, организирање и управување со пазарот на електрична енергија и дистрибуција на електрична енергија („Службен весник на Република Северна Македонија“ бр. 247/23) (во понатамошниот текст: Правилник) е уредено дека регулирањето на тарифите има за цел да обезбеди надоместување на трошоците за набавка на електрична енергија за покривање на загубите во соодветниот енергетски систем, имајќи ги предвид плановите и динамиката за намалување на загубите што операторите на системите ги доставуваат на одобрување до Регулаторната комисија за енергетика.

Согласно членот 11 ставови (2) и (3) од Правилникот, количините на електрична енергија за покривање на дозволените загуби на електрична енергија во дистрибутивната мрежа се признаваат во количини на електрична енергија утврдени со планот на намалување на загубите на електрична енергија во дистрибутивната мрежа, одобрен од Регулаторната комисија за енергетика. Во Прилог 3. Методологија за пресметка на регулиран максимален приход за регулирана дејност дистрибуција на електрична енергија, којашто е составен дел на Правилникот, трошокот за набавка на електрична енергија за покривање на одобрените загуби во дистрибутивната мрежа е составна компонента за утврдувањето на регулираниот максимален приход.

Во членот 12 од Правилникот е уредено дека регулираниот максимален приход се распределува по тарифи, коишто се определуваат за соодветната регулирана дејност преку соодветни тарифни системи.

Врз основа на член 24 став (1) точка 2) алинеја 13, а во врска со член 24 став (2) од Законот за енергетика, Регулаторната комисија за енергетика го разгледа и одобри Планот за намалување на загубите на електрична енергија во електродистрибутивниот систем на Електродистрибуција ДООЕЛ Скопје за период 2024-2026 година на седницата одржана на 20 декември 2023 година.

Имајќи го во предвид горенаведеното се одлучи како во диспозитивот на ова одлука.

**ПРАВНА ПОУКА:** Против оваа одлука, може да се поведе управен спор, во рок од 30 дена од денот на приемот.

бр. 12-2572/3  
20 декември 2023 година  
Скопје

Членови на Регулаторна комисија за  
енергетика, водни услуги и услуги за управување  
со комунален отпад на  
Република Северна Македонија

Марко Бислимоски

